

જે ઘરમાં સારો છે વ્યવહાર

જે ઘરમાં સારો છે વ્યવહાર, તે ઝૂંપડું હોય તોય દીપે;
જે બીજ વાવેલાં છે જાતે, વટાય નહીં આપણાથી તે. – જે ઘરમાં.....

ઋણાનુબંધનો મેળો, મળેલાં પ્રાપ્ત કૌટુંબિક;
નિભાવી લેવું જે આવ્યું, કરમનો ભારો દેહાદિક. – જે ઘરમાં.....

કુટુંબ ને ઘર નથી અપના, ખપાવાની કરમ-દુકાન;
છે વ્યાપારી-ઘરાકી સંબંધ, છે લેણાં યા તો દેણાં જાણ. – જે ઘરમાં.....

નકામા કોઈ પુષ્પ નથી, બગીચા ઘરનાં ફૂલ ને ફળ;
શું કોને આવડે છે ખોજ, કદી ફરિયાદ હોઠ ન ધર. – જે ઘરમાં.....

દયાળુ ને ખરાં સજ્જન, વઢે નહીં કોઈ દી ઘરમાંહી;
જગત-સંયોગથી છૂટવા અહિંસક ભાવ સુખદાયી. – જે ઘરમાં.....

બધાંના દુખ જે લઈ લ્યે, તે જીવ પર ખુશ છે ભગવાન;
બધાંને સુખ દેનારી, બનો જીવાત્માની દુકાન. – જે ઘરમાં.....

બધા જીવ ખુશ થયા ઘરમાં, ત્યાં વરસે દૈવગણ વરદાન;
ત્યાં સતયુગ આવશે જીવતાં, પ્રગટશે વ્યક્ત-રૂપ ભગવાન. – જે ઘરમાં.....

મળે છે વેદનીય કરમ, બીજાંને કાંઈ દુઃખ દેતા;
સહુને સુખ દેનારો, અહમ્ છે ‘પૉઝિટિવ’ સુખા. – જે ઘરમાં.....

તમે ‘ના’ પાડશો તોયે, ભમરડા-કર્મ ખરવાના;
જગતને સવળું જોનારો, હકારાત્મક છે શિવ-ક્ષેમા. – જે ઘરમાં.....

• • •